

శ్రీః
శ్రీమతే రామానుజాయ నమః
శ్రీమతే నిగమాంతమహాదేశికాయ నమః
శ్రీగురుపవనపురాధీశాయ శ్రీకృష్ణాయ పరబ్రహ్మణే నమః

శ్రీ మేల్పత్తూర్ నారాయణభట్టతిరేః కృతిషు
॥ శ్రీమన్నారాయణీయే సప్తషష్ఠితమం దశకం ॥

This document has been prepared by

Sunder Kidāmbi

with the blessings of

శ్రీ రంగరామానుజ మహాదేశికన్

His Holiness śrīmad āṇḍavan śrīraṅgam

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

॥ శ్రీమన్నారాయణీయే సప్తషష్టితమం దశకం ॥
భగవతస్తిరోధానాదివర్ణనం

స్ఫురత్పరానందరసాత్మకేన
త్వయా సమాసాదితభోగలీలాః |
అసీమమానందభరం ప్రపన్నా
మహాంతమాపుర్మదమంబుజాక్ష్యః || 67.1 ||

నిలీయతేఽసౌ మయి మయ్యమాయం
రమాపతిర్విశ్వమనోభిరామః |
ఇతి స్మ సర్వాః కలితాభిమానా
నిరీక్ష్య గోవింద తిరోహితోఽభూః || 67.2 ||

రాధాభిధాం తావదజాతగర్వా -
మతిప్రియాం గోపవధూం మురారే |
భవానుపాదాయ గతో విదూరం
తయా సహ స్వైరవిహారకారీ || 67.3 ||

తిరోహితేఽథ త్వయి జాతతాపాః
సమం సమేతాః కమలాయతాక్ష్యః |
వనే వనే త్వాం పరిమార్గయంత్యో
విషాదమాపుర్భగవన్నపారం || 67.4 ||

హా చూత హా చంపక కర్ణికార
హా మల్లికే మాలతి బాలవల్యః |

కిం వీక్షితో నో హృదయైకచోరః
ఇత్యాది తాస్త్వత్ప్రవణా విలేపుః || 67.5 ||

నిరీక్షితోఽయం సఖి పంకజాక్షః
పురో మమేత్యాకులమాలపంతీ |
త్వాం భావనాచక్షుషి వీక్ష్య కాచిత్
తాపం సఖీనాం ద్విగుణీచకార || 67.6 ||

త్వదాత్మికాస్తా యమునాతటాంతే
తవానుచక్రః కిల చేష్ఠితాని |
విచిత్ర భూయోఽపి తథైవ మానాత్
త్వయా విముక్తాం దదృశుశ్చ రాధాం || 67.7 ||

తతః సమం తా విపినే సమంతాత్
తమోవతారావధి మార్గయంత్యః |
పునర్విమిశ్రా యమునాతటాంతే
భృశం విలేపుశ్చ జగుర్గుణాంస్తే || 67.8 ||

తథా వ్యథాసంకులమానసానాం
వ్రజాంగనానాం కరుణైకసింధో |
జగత్త్రయీమోహనమోహనాత్మా
త్వం ప్రాదురాసీరయి మందహాసీ || 67.9 ||

సందిగ్ధసందర్శనమాత్మకాంతం
త్వాం వీక్ష్య తన్వ్యః సహసా తదానీం |
కిం కిం న చక్రః ప్రమదాతిభారాత్
స త్వం గదాత్ పాలయ మారుతేశ || 67.10 ||

|| ఇతి శ్రీమన్నారాయణీయే సప్తషష్ఠితమం దశకం సమాప్తం ||